

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē
॥ caturadhikaśatatamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ caturadhikaśatatamaḥ sargaḥ ॥

vasiṣṭhēna sahāgacchantyāḥ kausalyāyā mandākinītaḥ
sumitrādīnāṃ samakṣē duḥkhapūrṇōdgāraḥ, sītārāma
lakṣmaṇakarṭṛkā mātṛṇāṃ caraṇavandanā vasiṣṭhaṃ
praṇamya śrīrāmādīnāṃ sarvaiḥ sahōpavēśanam

vasiṣṭhaḥ purataḥ kṛtvā
dārān daśarathasya ca |
abhicakrāma taṃ dēśaṃ
rāmadarśanatarṣitaḥ ॥ 2.104.1 ॥

rājapatnyaśca gacchantyō
mandaṃ mandākinīṃ prati |
dadṛśustatra tat tīrthaṃ
rāmalakṣmaṇasēvitam ॥ 2.104.2 ॥

kausalyā bāṣpapūrṇēna
mukhēna pariśuṣyatā |
sumitrāmabravīd dīnāṃ
yāścānyā rājayōṣitaḥ ॥ 2.104.3 ॥

idaṃ tēṣāmanāthānāṃ
 kliṣṭamakliṣṭakarmanām |
 vanē prākkalanam tīrtham
 yē tē nirviṣayīkṛtāḥ || 2.104.4 ||

itaḥ sumitrē putrastē
 sadā jalamatandritaḥ |
 svayaṃ harati saumitri -
 rmama putrasya kāraṇāt || 2.104.5 ||

jaghanyamapi tē putraḥ
 kṛtavān na tu garhitaḥ |
 bhrāturyadartharahitaṃ
 sarvaṃ tad garhitaṃ guṇaiḥ || 2.104.6 ||

adyāyamapi tē putraḥ
 klēśānāmatathōcitaḥ |
 nīcānarthasamācāraṃ
 sajjaṃ karma pramuñcatu || 2.104.7 ||

dakṣiṇāgrēṣu darbhēṣu
 sā dadarśa mahītalē |
 pituriṅgudipiṇyākaṃ
 nyastamāyatalōcanā || 2.104.8 ||

taṃ bhūmau piturārtēna
 nyastaṃ rāmēṇa vīkṣya sā |
 uvāca dēvī kausalyā
 sarvā daśarathastriyaḥ || 2.104.9 ||

idamikṣvākunāthasya
 rāghavasya mahātmanaḥ |
 rāghavēṇa piturdattaṃ
 paśyataitad yathāvidhi || 2.104.10 ||

tasya dēvasamānasya
 pārthivasya mahātmanaḥ |
 naitadaupayikaṃ manyē
 bhuktabhōgasya bhōjanam || 2.104.11 ||

caturantāṃ mahīṃ bhuktvā
 mahēndrasadrśō bhuvi |
 kathamiṅgudipiṇyākaṃ
 sa bhukktē vasudhādhipaḥ || 2.104.12 ||

atō duḥkhataraṃ lōkē
 na kiñcit pratibhāti mē |
 yatra rāmaḥ piturdadyā -
 diṅgudīkṣōdamṛddhimān || 2.104.13 ||

rāmēṇēṅgudipiṇyākaṃ
 piturdattaṃ samīkṣya mē |
 kathaṃ duḥkhēna hṛdayaṃ
 na sphōṭati sahasradhā || 2.104.14 ||

śrutistu khalviyaṃ satyā
 laukikī pratibhāti mē |
 yadannaḥ puruṣō bhavati
 tadannāstasya dēvatāḥ || 2.104.15 ||

ēvamārtāṃ sapatnyastā
 jagmurāśvāsya tāṃ tadā |
 dadṛśuścāśramē rāmaṃ
 svargacyutamivāmaram || 2.104.16 ||

taṃ bhōgaiḥ samparityaktaṃ
 rāmaṃ samprēkṣya mātaraḥ |
 ārtā mumucuraśrūṇi
 sasvaram śōkakarśitāḥ || 2.104.17 ||

tāsāṃ rāmaḥ samutthāya
 jagrāha caraṇāmbujān |
 mātṛṇāṃ manujavyāghraḥ
 sarvāsāṃ satyasaṅgaraḥ || 2.104.18 ||

tāḥ pāṇibhiḥ sukhasparśai -
 rmṛdvaṅgulitalaiḥ śubhaiḥ |
 pramamārjū rajaḥ pṛṣṭhād
 rāmasyāyatalōcanāḥ || 2.104.19 ||

saumitrirapi tāḥ sarvā
 mātṛḥ samprēkṣya duḥkhitāḥ |
 abhyavādayadāsaktaṃ
 śanai rāmādanantaram || 2.104.20 ||

yathā rāmē tathā tasmin
 sarvā vavṛtirē striyaḥ |
 vṛttiṃ daśarathājjātē
 lakṣmaṇē śubhalakṣaṇē || 2.104.21 ||

sītāpi caraṇāṃstāsā -

mupasaṅgrhya duḥkhitā |

śvaśrūṇāmasrupūrṇākṣī

sambabhūvāgrataḥ sthitā || 2.104.22 ||

tāṃ pariṣvajya duḥkhārtā

mātā duhitaraṃ yathā |

vanavāsakṛtāṃ dīnāṃ

kausalyā vākyamabratī || 2.104.23 ||

vaidēharājanyasutā

snuṣā daśarathasya ca |

rāmapatnī kathāṃ duḥkhaṃ

samprāptā vijanē vanē || 2.104.24 ||

padmamātapasantaptaṃ

parikliṣṭamivōtpalam |

kāñcanaṃ rajasā dhvastaṃ

kliṣṭaṃ candramivāmbudaiḥ || 2.104.25 ||

mukhaṃ tē prēksya māṃ śōkō

dahatyagnirivāśrayam |

bhṛśaṃ manasi vaidēhi

vyasanāraṇisambhavaḥ || 2.104.26 ||

bruvantyāmēvamārtāyāṃ

jananyāṃ bharatāgrajaḥ |

pādāvāsādya jagrāha

vasiṣṭhasya ca rāghavaḥ || 2.104.27 ||

purōhitasyāgnisamasya tasya vai
 bṛhaspatērindra ivāmarādhipaḥ |
 pragṛhya pāḍau susamṛddhatējasah
 sahaiva tēnōpavivēśa rāghavaḥ || 2.104.28 ||

tatō jaghanyaṃ sahitaiḥ svamantribhiḥ
 purapradhānaiśca tathaiva sainikaiḥ |
 janēna dharmajñatamēna dharmavā -
 nupōpaviṣṭō bharatastadāgrajam || 2.104.29 ||

upōpaviṣṭastu tadātivīryavāṃ -
 stapasvivēṣēṇa samīkṣya rāghavam |
 śriyā jvalantaṃ bharataḥ kṛtāñjali -
 ryathā mahēndraḥ prayataḥ prajāpatim || 2.104.30 ||

kimēśa vākyaṃ bharatō'dya rāghavaṃ
 praṇamya satkṛtya ca sādhu vakṣyati |
 itīva tasyāryajanasya tattvatō
 babhūva kautūhalamuttamaṃ tadā || 2.104.31 ||

sa rāghavaḥ satyadhṛtiśca lakṣmaṇō
 mahānubhāvō bharataśca dhārmikaḥ |
 vṛtāḥ suhṛdbhiśca virējirē'dhvarē
 yathā sadasyaiḥ sahitāstrayō'gnayaḥ || 2.104.32 ||

|| ityārṣē śrīmadrāmāyaṇē vālmikīyē ādikāvye
 ayōdhyākāṇḍē caturadhikaśatatamaḥ sargaḥ ||